

जयपुर सहित एक दर्जन शहरों में बारिश, सड़कें दरिया में तब्दील

डींग के सीकरी में 4 इंच तथा जयपुर में सवा इंच बारिश दर्ज

-कार्यालय संवाददाता-
जयपुर । प्रदेश में सोमवार को जयपुर सहित करीब एक दर्जन शहरों में हल्की से भारी बारिश दर्ज की गई। सोमवार को डींग के सीकरी में 4 इंच से ज्यादा बारिश दर्ज की गई। इसके अलावा प्रदेश के चार शहरों में तीन इंच से ज्यादा बारिश दर्ज की गई। पूर्वी राजस्थान के कोटा, भरतपुर व जयपुर संभाग में 25-26 अगस्त को कुछ

■ मौसम विभाग ने कोटा, भरतपुर व जयपुर संभाग में 25-26 अगस्त को भी बारिश की संभावना जताई

भागों में बारिश की गतिविधियों में बढ़ोतरी होने व कहीं-कहीं भारी बारिश होने की संभावना है।

जयपुर में सोमवार को करीब एक घंटे तक तेज बारिश देखने को मिली। इससे जयपुर की सड़कें दरिया बनी नजर आई। मुख्य मार्गों पर पानी भरने से वाहन चालकों को परेशानी का सामना करना पड़ा। जयपुर में करीब सवा इंच बारिश दर्ज की गई। जलसंधाधन विभाग के अनुसार कलेक्ट्रेट पर 28, सांगानेर में 25, जालसू में 24,आमेर 12 और चाकसू में 11 मिमी बारिश हुई। हवा के साथ तेज बारिश के बाद जयपुर के पारे में गिरावट दर्ज की गई। इससे आमजन को तेज गर्मी और उमस से राहत मिली। जयपुर के दिन के पारे में करीब दो डिग्री की गिरावट दर्ज की गई। जयपुर का अधिकतम तापमान 33.8 और



राजधानी जयपुर में सोमवार शाम को तेज बारिश से कालवाड़ रोड पर भारी जलभराव हो गया। मुख्य मार्ग अवरुद्ध होने के कारण यहां से गुजरने वाले वाहन चालकों को भारी परेशानियां झेलनी पड़ी।

न्यूनतम तापमान 27.3 डिग्री दर्ज किया गया।

मौसम विभाग के अनुसार सोमवार को अलवर, बांसवाड़ा, भरतपुर, दौसा, डींग, धौलपुर, जयपुर, करौली, खैरथल-तिजारा, टोंक, डूंगरपुर सहित कुछ अन्य शहरों में हल्की से भारी बारिश देखने को मिली। जलसंधाधन विभाग के अनुसार डींग के सीकरी में 102, जुरहरा में 67, नगर में 64 और कामा में 60, अलवर के मालाखेड़ा में 79 और गोविंदगढ़ बांस में 77, खैरथल-तिजारा के हरसोली में 87 और किशनगढ़ बांस में 80 मिमी बारिश रिकॉर्ड की गई। सोमवार को प्रदेश में श्रौंगानगर सबसे गर्म रहा। यहां का अधिकतम

तापमान 39.2 और न्यूनतम तापमान 29.5 डिग्री दर्ज किया गया। जयपुर, अलवर, धौलपुर, करौली, भरतपुर, सवाई माधोपुर, दौसा और खैरथल-तिजारा जिले में सोमवार सुबह बारिश हुई। इससे कई इलाकों में सड़कों पर पानी भर गया। अलवर में बच्चों को पानी के बीच से स्कूल जाना पड़ा। धौलपुर जिले के बाड़ी में सुबह 8 बजे तक 44 मिमी बारिश दर्ज हुई। करौली के हिंडौनसिटी बाजार में पानी भरने के कारण व्यापारियों ने दुकानें बंद कर दी। भरतपुर जिले के नदबई में भी बारिश हुई। यहां मीरा कॉलोनी स्थित गंगाराम कोली के मकान की दीवार भरभराकर गिर गई। खैरथल-तिजारा में 4 घंटे बारिश हुई। यहां खैरथल

अंडरपास में 7 फीट पानी भर गया। इसके चलते इस रास्ते में ट्रैफिक बंद कर दिया गया। किशनगढ़बास शहर के बाजारों, सड़कों, कॉलोनिमें और निचले इलाकों में पानी भर गया।

मौसम विज्ञान केंद्र जयपुर के निदेशक राधेश्याम शर्मा ने बताया कि पूर्वी भारत के ऊपर बना कम दबाव का क्षेत्र आज उत्तरी उड़ीसा, झारखंड, उत्तर प्रदेश, पश्चिम बंगाल के ऊपर अवस्थित है। मानसून ट्रफ लाइन आज अमृतसर, निजामाबाद व कम दबाव के क्षेत्र से होकर गुजर रही है। पूर्वी राजस्थान के कोटा, भरतपुर व जयपुर संभाग के कुछ भागों में 24-26 अगस्त को बारिश की गतिविधियों में बढ़ोतरी होने व कहीं-कहीं भारी

बारिश होने की संभावना है। इस दौरान उदयपुर व अजमेर संभाग के कुछ भागों में भी हल्की मध्यम बारिश हो सकती है। पश्चिमी राजस्थान के जोधपुर, बीकानेर संभाग के अधिकांश भागों में आगामी एक सप्ताह कमजोर मानसून परिस्थितियां जारी रहने की संभावना है। इस दौरान सीमावर्ती क्षेत्रों में अधिकतम तापमान 36 से 38 डिग्री दर्ज होने की प्रबल संभावना है। रविवार को राज्य के पश्चिमी भाग में मौसम मुख्यतः शुष्क रहा तथा पूर्वी भाग में कहीं कहीं पर हल्की से मध्यम वर्षा व 4-5 स्थानों पर भारी वर्षा दर्ज की गई। सर्वाधिक बारिश कुम्हेर (भरतपुर) में 95 मिलीमीटर दर्ज की गई।

प्रमुख शासन सचिव गायत्री राठौड़ और डबल्यूएचओ इंडिया के कंट्री हैड ने राजस्थान की स्वास्थ्य सेवाओं पर चर्चा की

-कार्यालय संवाददाता-
जयपुर । चिकित्सा एवं स्वास्थ्य विभाग की प्रमुख शासन सचिव गायत्री राठौड़ और विश्व स्वास्थ्य संगठन (डबल्यूएचओ) इंडिया के कंट्री हैड डॉ. यवान हुतीन के मध्य सोमवार को शासन सचिवालय में आयोजित बैठक में राजस्थान की स्वास्थ्य सेवाओं, स्वास्थ्य वित्तीय सुरक्षा तथा भविष्य में तकनीकी सहयोग के विभिन्न पहलुओं पर विस्तार से चर्चा हुई।

प्रमुख शासन सचिव गायत्री राठौड़ के साथ बैठक में राजस्थान सरकार और डबल्यूएचओ के बीच रणनीतिक सहयोग को और मजबूत करने पर विशेष जोर दिया गया। डबल्यूएचओ की टैक्निकल सपोर्ट यूनिट के माध्यम से राज्य को तकनीकी सहयोग उपलब्ध कराने तथा भविष्य में संयुक्त रूप से किए जा सकने वाले कार्यों के संभावित क्षेत्रों पर भी चर्चा हुई।

संभावित सहयोग के क्षेत्रों में स्वास्थ्य कर्मियों एवं अधिकारियों की क्षमता निर्माण, रोग निगरानी व्यवस्था को मजबूत करना, स्वास्थ्य प्रणालियों का सुदृढ़ीकरण तथा स्वास्थ्य वित्तीय सुरक्षा से जुड़े सुधारों के लिए तकनीकी सहयोग शामिल हैं। दोनों पक्षों ने तकनीकी विशेषज्ञता और अनुभवों के



चिकित्सा विभाग की प्रमुख शासन सचिव गायत्री राठौड़ और डब्ल्यूएचओ इंडिया के कंट्री हैड डॉ. यवान हुतीन ने सोमवार को सचिवालय में बैठक की।

आदान-प्रदान के माध्यम से राजस्थान की स्वास्थ्य सेवाओं को अधिक प्रभावी, मजबूत और जन-केंद्रित बनाने की संभावनाओं पर चर्चा की।

इस अवसर पर चिकित्सा शिक्षा आयुक्त बाबूलाल गोयल एवं डबल्यूएचओ की हेल्थ सिस्टम्स स्ट्रैटेजींग टीम की वरिष्ठ अधिकारी डॉ.

ग्रेस अचुनगुरा भी उपस्थित रहीं। बैठक में राजस्थान में संचालित स्वास्थ्य कार्यक्रमों एवं सुधारों की प्रगति तथा राज्य और डबल्यूएचओ के बीच सहयोग को अधिक प्रभावी एवं परिणामोन्मुख बनाने के विभिन्न पहलुओं पर विस्तार से चर्चा हुई।इससे पहले डॉ. हुतीन ने

■ मां योजना और डबल्यूएचओ व राज्य साझेदारी के बारे में विस्तार से जानकारी ली तथा प्रदेश में राजस्थान में स्वास्थ्य वित्तीय सुरक्षा को मजबूत करने के प्रयासों को सराहा

राजस्थान के स्वास्थ्य क्षेत्र का दौरा कर मुख्यमंत्री आयुष्मान आरोग्य योजना के तहत उपलब्ध कराई जा रही कैंशलेस उपचार व्यवस्था और स्वास्थ्य वित्तीय सुरक्षा की जानकारी ली। उन्होंने जयपुर स्थित महात्मा गांधी मेडिकल कॉलेज एवं अस्पताल का दौरा किया, जो मा योजना के तहत सुचीबद्ध है। उन्होंने अस्पताल में लाभार्थियों को दी जा रही कैंशलेस उपचार सुविधा तथा मरीज के पंजीकरण से लेकर उपचार और क्लेम प्रक्रिया तक की पूरी व्यवस्था का अवलोकन किया। डॉ. हुतीन ने बोन मैरो ट्रांसप्लांट का उपचार करा रहे एक लाभार्थी से बातचीत कर उपचार प्रक्रिया और मा योजना के तहत मिल रहे स्वास्थ्य सुरक्षा लाभों की जानकारी ली।

कांग्रेस की दो टूक : वार्ड बदला तो टिकट की दावेदारी नहीं

निकाय चुनाव की सरगर्मियां तेज होते ही कांग्रेस ने प्रत्याशी चयन को लेकर गाइडलाइन जारी की

-कार्यालय संवाददाता-
जयपुर । प्रदेश में नगर निकाय चुनाव की सरगर्मियां तेज होने के साथ ही कांग्रेस ने प्रत्याशी चयन को लेकर गाइडलाइन जारी कर दी है। पार्टी ने स्पष्ट किया है कि दावेदार जिस वार्ड का निवासी है, वह उसी वार्ड से पार्षद पद के लिए आवेदन कर सकेगा। दूसरे वार्ड से की गई दावेदारी पर सामान्य तौर पर विचार नहीं किया जाएगा। प्रदेश कांग्रेस अध्यक्ष गोविंद सिंह डोटसरा ने इस संबंध में पार्टी नेताओं और कार्यकर्ताओं को निर्देश दिए हैं।

दरअसल वार्डों के आरक्षण के चलते कई दावेदार दूसरे वार्डों से चुनाव लड़ने की तैयारी कर रहे हैं। किसी का वार्ड महिला, ओबीसी, एससी या एसटी वर्ग के लिए आरक्षित होने पर सामान्य वर्ग के दावेदार दूसरे वार्ड से आवेदन कर रहे हैं।

इसी तरह आरक्षण के कारण अन्य वर्गों के दावेदार भी वार्ड बदलकर टिकट की दावेदारी कर रहे हैं। पार्टी ने दावेदारों की संख्या सीमित करने और स्थानीय कार्यकर्ताओं को प्रार्थमिकता देने के लिए यह व्यवस्था लागू की है। कांग्रेस नेताओं के अनुसार विशेष परिस्थितियों में वार्ड बदलने की अनुमति दी जा सकती है। यदि किसी

वार्ड में कांग्रेस का कोई स्थानीय दावेदार नहीं है, तभी दूसरे वार्ड के दावेदार पर विचार की संभावना रहेगी। हालांकि, ऐसे मामले बेहद सीमित रखने की बात कही गई है।

पूर्व मंत्री प्रताप सिंह खाचरियावास ने भी कहा कि वार्ड बदलकर चुनाव लड़ने की अनुमति किसी को नहीं दी जाएगी। जिस वार्ड में पार्टी का कार्यकर्ता रहता है, उसे ही प्रार्थमिकता दी जाएगी। उन्होंने कहा कि वर्तमान पार्षद भी दूसरे वार्ड में जाकर आवेदन करता है तो इसे उचित नहीं माना जाएगा। पार्टी के स्थानीय कार्यकर्ताओं को ही मौका दिया जाएगा।

शहर कांग्रेस जिलाध्यक्ष सुनील शर्मा ने बताया कि अब तक 1350 से ज्यादा कांग्रेस कार्यकर्ताओं ने पार्षद पद के लिए आवेदन किए हैं। प्रत्याशियों के चयन के लिए कांग्रेस एक प्रोफेशनल कंपनी से सर्वे भी करावा रही है। इसके अलावा प्रदेश कांग्रेस कमिटी के को-ऑर्डिनेटर भी दावेदारों के नामों की समीक्षा करेंगे।

पार्टी 26 अगस्त तक टिकट दावेदारों के नाम फाइनल कर सकती है। इधर जयपुर नगर निगम चुनाव को लेकर कांग्रेस ने मिशन-100 का लक्ष्य तय किया है। सोमवार को सुनील शर्मा

ने चुनाव के लिए विभिन्न कमेटियों की घोषणा की। कैपेन कमिटी के प्रमुख सुनील शर्मा, स्टीयरिंग कमिटी के अध्यक्ष पूर्व मंत्री प्रताप सिंह खाचरियावास, अनुशासन समिति के अध्यक्ष विधायक अमीन कागजी और पॉलिटिकल अफेयर्स कमिटी के अध्यक्ष रफीक खान बनाए गए हैं।

वहीं राजस्थान लोक सेवा आयोग के पूर्व अध्यक्ष बीएम शर्मा को चुनाव घोषणा पत्र समिति की जिम्मेदारी दी गई है। सुनील शर्मा ने कहा कि जयपुर की जनता बदलाव चाहती है और कांग्रेस इसी उम्मीद के साथ चुनाव मैदान में उतरेगी। पार्टी ने 150 सदस्यीय जयपुर नगर निगम में 100 सीटें जीतने का लक्ष्य रखा है।

प्रदेश कांग्रेस ने सोमवार को सभी 200 विधानसभा क्षेत्रों में चुनाव पर्यवेक्षक नियुक्त किए हैं। पर्यवेक्षकों को 24 से 26 अगस्त तक अपने-अपने प्रभार वाले क्षेत्रों में संगठनात्मक बैठकें करने तथा 27 अगस्त को प्रदेश कांग्रेस की रिपोर्ट सौंपने के निर्देश दिए गए हैं। नगर निकाय चुनाव के लिए 27 अगस्त से नामांकन प्रक्रिया शुरू होनी है। कांग्रेस की नई गाइडलाइन के बाद अब स्थानीय दावेदारों के बीच टिकट को लेकर मुकाबला और तेज होने के आसार हैं।



मुख्यमंत्री भजनलाल शर्मा से सोमवार को मुख्यमंत्री निवास पर ब्रह्मकुमारीज संस्थान कोंबहनों ने मुलाकात की। उन्होंने मुख्यमंत्री को रक्षासूत्र बांधकर संस्थान के 90वें स्थापना दिवस समारोह में शामिल होने का निमंत्रण दिया। साथ ही, नशा मुक्त भारत अभियान एवं मिशन स्पंदन के तहत दादी प्रकाशमणि की पुण्य स्मृति में 6 अगस्त से 20 अगस्त तक आयोजित नशामुक्ति प्रतिज्ञा महाअभियान की जानकारी भी दी।

जेल परिसर में निजी कैंटीन के संचालन पर जवाब मांगा

जयपुर । राजस्थान हाईकोर्ट ने केन्द्रीय कारागार परिसर में निजी कैंटीन संचालन को लेकर राज्य सरकार, जेल प्रशासन और जिला कलेक्टर सहित अन्य को नोटिस जारी कर जवाब तलब किया है। जस्टिस इन्द्रजीत सिंह और जस्टिस संदीप तनेजा की खंडपीठ ने यह आदेश बबली शर्मा की ओर से दायर याचिका पर प्रारंभिक सुनवाई करते हुए दिए।याचिका में अधिवक्ता सुप्रिया सक्सेना ने अदालत को बताया कि केन्द्रीय कारागार परिसर में बिना तय प्रक्रिया अपनाए कैंटीन खोली गई है। इसके लिए तय टेंडर प्रक्रिया भी नहीं अपनाई गई। इसके अलावा यहां कैदियों के परिजनों के लिए तंबाकू उत्पादों की खुलेआम बिक्री हो रही है। जबकि जेल नियम, 2022 के तहत जेल के आसपास तंबाकू उत्पाद बेचना पूरी

तरह प्रतिबंधित किया गया है। याचिका में कहा गया कि सरकार ने जेलों के कैदियों की ओर से निर्मित सामानों की बिक्री के लिए आगामी कैंटीन आरंभ की थी, लेकिन इस कैंटीन में कैदियों की ओर से निर्मित किसी भी सामान की बिक्री नहीं हो रही है। याचिका में बिना टेंडर प्रक्रिया अपनाए सरकारी और उच्च सुरक्षा वाले इस परिसर में निजी व्यावसायिक गतिविधि संचालित किए जाने पर भी सवाल उठाए गए हैं। याचिका में कहा गया कि सूचना के अधिकार अधिनियम के तहत कैंटीन संचालन को लेकर विरोधाभासी जवाब मिले हैं। एक जवाब में इसके लिए अनुमति नहीं दिए जाने की बात कही गई, लेकिन अन्य जवाबों में इसे दायल के तौर पर नियमानुसार संचालित करना बताया गया है।

निरस्त हो चुके कानून के तहत नहीं हो सकती कार्रवाई : हाईकोर्ट

जयपुर । राजस्थान हाईकोर्ट ने खाद्य सुरक्षा से जुड़े मामले में कहा है कि जब खाद्य अपमिश्रण निवारण अधिनियम, 1954 के स्थान पर खाद्य सुरक्षा एवं मानक अधिनियम, 2006 अस्तित्व में आ चुका है तो पुराने कानून के तहत कार्रवाई नहीं हो सकती। इसके साथ ही अदालत ने मामले में की गई कार्रवाई और निचली अदालत की ओर से लिए गए प्रसंज्ञा आदेश को रद्द दिया है। हालांकि अदालत ने कहा है कि संबंधित प्राधिकारी नए कानून के तहत उचित कानूनी कार्रवाई दोबारा शुरू करने के लिए स्वतंत्र हैं। जस्टिस समीर जैन की एकलपीठ ने यह आदेश बनवायी लाल गुप्ता और शशि गुप्ता की अपराधिक याचिका पर सुनवाई करते हुए दिए।

याचिका में अधिवक्ता मयंक गुप्ता ने अदालत को बताया कि खाद्य निरीक्षक ने जून, 2011 को याचिकाकर्ता की फर्म से खाद्य सामग्री के नमूने लिए थे। वहीं पब्लिक एनालिस्ट की रिपोर्ट के बाद अगस्त और अक्टूबर, 2011 में मुख्य न्यायिक मजिस्ट्रेट जयपुर ने विभाग की ओर से

खाद्य अपमिश्रण निवारण अधिनियम, 1954 के तहत पेश परिव्याद पर प्रसंज्ञा ले लिया। इसे चुनौती देते हुए कहा गया कि केन्द्र सरकार ने खाद्य सुरक्षा एवं मानक अधिनियम, 2006 की धारा 97 को जुलाई, 2010 में अधिसूचित कर दिया था। जिसके बाद साल 1954 का पुराना कानून अस्तित्वहीन हो गया था। ऐसे में जब याचिकाकर्ता की फर्म से संपल लिए गए, तब पुराना कानून प्रभावी ही नहीं था। ऐसे में पुराने कानून के तहत प्रसंज्ञा लेना भी पूरी तरह से गलत है। इसलिए अतिरिक्त मुख्य न्यायिक मजिस्ट्रेट क्रम-9 के समक्ष लंबित शिकायत को रद्द किया जाए। जिसका विरोध करते हुए राज्य सरकार की ओर से कहा गया कि नया कानून आने के तीन साल के भीतर निचली अदालत प्रसंज्ञा ले सकती हैं। जिस पर सुनवाई करते हुए एकलपीठ ने निचली अदालत के समक्ष चल रही कार्रवाई को निरस्त करते हुए संबंधित अधिकारियों को छूट दी है कि वह नए कानून के तहत उचित कानूनी कार्रवाई दोबारा शुरू कर सकते हैं।

शराब तस्कर समेत रंगदारी मांगने वाला बदमाश गिरफ्तार

जयपुर। निकाय चुनाव की आदर्श आचार संहिता के बीच जयसिंहपुरा खोरा थाना पुलिस ने अपराधियों के खिलाफ कार्रवाई करते हुए दो अलग-अलग मामलों में एक इनामी शराब तस्कर और रंगदारी मांगने के आरोपी को गिरफ्तार किया है। पुलिस ने शराब तस्कर के कब्जे से 13 पेटियों में 552 पक्वे अवैध शराब और बीयर तथा एक मारुति सुजुकी जेटा हाइब्रिड कार जब्त की है।

वहीं, रंगदारी मांगने के मामले में फरार आरोपी के कब्जे से देशी कट्ठा और जिंदा कारतूस बरामद किया गया।

डीसीपी उत्तर करण शर्मा ने बताया कि जयसिंहपुरा खोर थाना पुलिस ने द्वारका फार्म के पास नाकाबंदी के दौरान सतिश जेटा हाइब्रिड कार को रोककर तलाशी ली गई। कार से हरियाणा व अन्य राज्यों की अवैध शराब और बीयर बरामद हुई।

सावन के अंतिम सोमवार पर शिवमय हुई छोटीकाशी, गाजे-बाजे से नगर भ्रमण पर निकले बाबा महाकाल

गलताजी से शिवालयाों तक उमड़ा आस्था का सैलाब, प्रमुख शिवालयाों में दिनभर जलाभिषेक और विशेष श्रृंगार हुए

-कार्यालय संवाददाता-

जयपुर। सावन मास के चौथे और अंतिम सोमवार को छोटीकाशी जयपुर पूरी तरह शिवमय नजर आई। तड़के गलता धाम से शुरू हुई कांवड़ यात्राओं से लेकर देर शाम तक शहर के प्रमुख शिवालयाों में श्रद्धालुओं की कतारें लगी रहीं। हर ओर 'बोल बम', 'हर-हर महादेव' के जयघोष गूंजते रहे। दोपहर में हुई झमाझम बारिश ने मौसम को सुहाना कर दिया। बारिश के बीच भी शिवभक्तों का उत्साह कम नहीं हुआ और श्रद्धालुओं ने भगवान शिव का जलाभिषेक कर सुख-समृद्धि की कामना की।

गलताजी में हर की पौड़ी जैसा नजारा

रविवार मध्यरात्रि से ही बड़ी संख्या में कावड़िए गलता तीर्थ पहुंचने लगे। ब्रह्म मुहूर्त में कांवड़ियों ने गलता कुंड में स्नान कर पवित्र जल भरा और कांवड़ सजाकर शहर के विभिन्न शिवालयाों की ओर रवाना हुए।

रंग-बिरंगी वेशभूषा में सजे कांवड़िए डमरू की धुन पर 'बोल बम' और 'हर-हर महादेव' के जयकारे लगाते हुए नंगे पांव आगे बढ़े। गलता धाम में हरिद्वार की हर की पौड़ी जैसा दृश्य नजर आया। कांवड़ यात्रा में भगवान भोलेनाथ और अघोरी के स्वरूप आकर्षण का केंद्र रहे। कई कॉलोनिमें मातृशक्ति ने कलश यात्रा निकालकर कांवड़ियों का स्वागत किया।



उज्जैन की तर्ज पर राजधानी जयपुर में सावन के अंतिम सोमवार पर श्रद्धालुओं ने बाबा महाकाल की शाही सवारी निकाली।

ताड़केश्वर में बड़ी चौपड़ तक कतार

चौड़ा रास्ता स्थित ताड़केश्वर महादेव मंदिर के पट सुबह 4 बजे खुलते ही श्रद्धालुओं की कतार लग गई। सुबह होते-होते यह कतार बड़ी चौपड़ तक पहुंच गई। भक्तों ने दूध, घी और केसर

मिश्रित जल से अभिषेक किया। शाम को भगवान का विशेष श्रृंगार किया गया। वैशाली नगर स्थित झाड़खंड महादेव मंदिर में मंगला आरती के साथ जलाभिषेक शुरू हुआ, जो दोपहर तक जारी रहा। श्रद्धालुओं की कतार क्वींस रोड तक पहुंच गई। शाम को मंदिर में सजी विशेष फूल बंगला झांकी ने श्रद्धालुओं का

मन मोह लिया। बनीपार्क स्थित जंगलेश्वर महादेव मंदिर में भी तड़के से ही शिवभक्तों की भीड़ रही। रोजगारेश्वर महादेव, चमत्कारेश्वर महादेव, आमेर के भूतेश्वर महादेव और रामगंज के औढा महादेव सहित शहर के अन्य शिवालयाों में भी दिनभर पूजा-अर्चना, अभिषेक और धार्मिक अनुष्ठान हुए। शाम को मंदिरों में

विशेष श्रृंगार किया गया।

परकोटे में महाकाल की शाही सवारी

सावन के अंतिम सोमवार पर चारदीवारी में पहली बार बाबा महाकाल की भव्य शाही सवारी निकाली गई।